

NSD NEWS UNIT
AKASHVANI, GUWAHATI
0000000000

Date : 16-11-2025

Time: 1910 Hrs

Assamese Evening Bulletin
Headlines

:.....:

- ১। দেশৰ বাবে কাম কৰিলে অথবা নতুন অৱদান আগবঢ়ালে সৃষ্টি হোৱা অনুভূতি অনুপ্ৰেৰণাৰ অপৰিসীম উৎস হৈ পৰিব পাৰে বুলি প্ৰধানমন্ত্ৰী নৰেন্দ্ৰ মোদীয়ে প্ৰকাশ কৰিছে।
- ২। কেন্দ্ৰীয় তথ্য আৰু সম্প্ৰচাৰ মন্ত্ৰী অশ্বিনী বৈষ্ণৱে দেশৰ গণতন্ত্ৰত সংবাদ মাধ্যমে গুৰুত্বপূৰ্ণ ভূমিকা পালন কৰি আহিছে বুলি মন্তব্য কৰিছে।
- ৩। গৃহ মন্ত্ৰী অমিত শ্বাহে কাইলৈ হাৰিয়ানাৰ ফৰিদাবাদত উত্তৰ মাণ্ডলিক পৰিষদৰ ৩২ সংখ্যক বৈঠকত অধ্যক্ষতা কৰিব।
- ৪। টকিঅ'ত অনুষ্ঠিত চলিত বৰ্ষৰ ডীফঅলিম্পিকত ভাৰতৰ ধনুষ শ্ৰীকান্তে এয়াৰ ৰাইফলত সোণৰ পদক অৰ্জন কৰি বিশ্ব অভিলেখৰ সৃষ্টি কৰে।

আ/ৰু

- ৫। কলকাতাৰ ইডেন গাৰ্ডেনছত অনুষ্ঠিত দুখনীয়া টেষ্ট ক্ৰিকেট শৃংখলাৰ প্ৰথমখন খেলত দক্ষিণ আফ্ৰিকাই ভাৰতক ৩০ ৰানত পৰাস্ত কৰে।

০০০০

দেশৰ বাবে কাম কৰিলে অথবা নতুন অৱদান আগবঢ়ালে সৃষ্টি হোৱা অনুভূতি অনুপ্ৰেৰণাৰ অপৰিসীম উৎস হৈ পৰিব পাৰে বুলি প্ৰধানমন্ত্ৰী নৰেন্দ্ৰ মোদীয়ে প্ৰকাশ কৰিছে। কালি চুৰাটত দেশৰ প্ৰথমটো বুলেট ট্ৰেইন প্ৰকল্প ৰূপায়ণ কৰি থকা গোটটোৰ সৈতে মত বিনিময় কৰাৰ লগতে ইয়াৰ পৰ্যালোচনা কৰি শ্ৰীমোদীয়ে এইদৰে কয়। তেওঁ ভাৰতৰ মহাকাশ অভিযানৰ বিষয়ে উল্লেখ কৰি কয় যে দেশৰ প্ৰথমটো উপগ্ৰহ উৎক্ষেপন কৰাৰ সময়ত বিজ্ঞানীসকলে কেনে অনুভৱ কৰিছিল আৰু আজি শ-শ উপগ্ৰহ উৎক্ষেপন কৰা হৈছে। প্ৰধানমন্ত্ৰীয়ে বুলেট ট্ৰেইন প্ৰকল্পটোৰ অগ্ৰগতিৰ বিষয়ে বুজ লয়। প্ৰকল্পটোৰ ৰূপায়নকাৰী গোটটোৱে কোনো ধৰণৰ জটিলতা নোহোৱাকৈ ইয়াৰ কাম-কাজ আগবাঢ়ি আছে বুলি প্ৰধানমন্ত্ৰীক অৱগত কৰে। শ্ৰীমোদীয়ে কয় যে এই অভিজ্ঞতাসমূহ যদি লিপিবদ্ধ আৰু সংকলন কৰা হয় তেন্তে দেশে বুলেট ট্ৰেইন বৃহৎ পৰিসৰত ৰূপায়ণৰ দিশত আগবাঢ়িব পাৰে। দেশে বাবে বাবে পৰীক্ষা-নিৰীক্ষা কৰাৰ পৰা বিৰত থাকিব লাগিব বুলি উল্লেখ কৰি তেওঁ কয় যে ইয়াৰ পৰিৱৰ্তে বৰ্তমানৰ আৰ্হিৰ পৰা অভিজ্ঞতা লৈ পৰৱৰ্তী পৰ্যায়ত আগবাঢ়িব লাগিব। প্ৰধানমন্ত্ৰীয়ে কয় যে কোনো এটা ব্যৱস্থা কিয় গ্ৰহণ কৰা হৈছে সেইটো স্পষ্টকৈ বুজিব পাৰিলেহে লিপিবদ্ধকৰণ অৰ্থপূৰ্ণ হ'ব। এনে লিপিবদ্ধকৰণে ভৱিষ্যতৰ ছাত্ৰ-ছাত্ৰীসকলক উপকৃত কৰাৰ লগতে জাতি গঠন প্ৰক্ৰিয়াতো অৰিহনা যোগাব বুলি প্ৰধানমন্ত্ৰীয়ে প্ৰকাশ কৰে। তেওঁ কয় যে আমি নিজৰ কৰ্মত নিজকে সমৰ্পন কৰাৰ লগতে দেশৰ বাবে বিশেষ অৱদান আগবঢ়াই যাম। প্ৰধানমন্ত্ৰীৰ লগত কেন্দ্ৰীয় ৰেল মন্ত্ৰী অশ্বিনী বৈষ্ণৱ উপস্থিত আছিল।

০০০০

কেন্দ্ৰীয় তথ্য আৰু সম্প্ৰচাৰ মন্ত্ৰী অশ্বিনী বৈষ্ণৱে দেশৰ গণতন্ত্ৰত সংবাদ মাধ্যমে গুৰুত্বপূৰ্ণ ভূমিকা পালন কৰি আহিছে বুলি মন্তব্য কৰিছে। নতুন দিল্লীত ৰাষ্ট্ৰীয় প্ৰেছ দিৱস উদযাপন উপলক্ষে সাংবাদিকৰ সৈতে হোৱা কথা-বতৰাত মন্ত্ৰীগৰাকীয়ে কয় যে দিৱস উপলক্ষে সংবাদ মাধ্যমক বিশ্বাসযোগ্যতা শক্তিশালী কৰাৰ লগতে ভুল তথ্যক প্ৰতিৰোধ কৰাৰ উদ্দেশ্যে এই বক্তৃতাৰ আয়োজন কৰা হৈছে। এই দিৱস উপলক্ষে মন্ত্ৰীগৰাকীয়ে সংবাদ মাধ্যমত কৰ্মৰত সকলোকে অভিনন্দন জনায়। আজিৰ অনুষ্ঠানত তথ্য আৰু সম্প্ৰচাৰ ৰাজ্যমন্ত্ৰী ড० এল মুৰুগান, বিভাগটোৰ সচিব সঞ্জয় জাজু আৰু প্ৰেছ কাউন্সিল অব ইণ্ডিয়াৰ অধ্যক্ষ ন্যায়াধীশ ৰঞ্জনা প্ৰকাশ দেশাই উপস্থিত থাকে। এই উপলক্ষে দিয়া ভাষণত ন্যায়াধীশ ৰঞ্জনা প্ৰকাশ দেশাইয়ে কয় যে সাংবাদিকতাই সততা, অধ্যৱসায়ৰ লগতে জনসাধাৰণক দায়বদ্ধতাৰে নিৰন্তৰভাৱে সঠিক তথ্য যোগান ধৰাত অৰিহণা যোগাইছে। তেওঁ কয় যে সাংবাদিকতা কেৱল এটা পেচা নহয়, ই সত্যৰ সন্ধান আৰু এই কামৰ বাবে সাহসৰ প্ৰয়োজন। উল্লেখযোগ্য যে ১৯৬৬ চনৰ আজিৰ দিনটোতে সংবাদ মাধ্যমৰ স্বতন্ত্ৰ প্ৰহৰী স্বৰূপ প্ৰেছ কাউন্সিল অব ইণ্ডিয়া গঠন হৈছিল আৰু সেয়ে এই দিনটোতে ৰাষ্ট্ৰীয় প্ৰেছ দিৱস প্ৰতি বছৰে উদযাপন কৰা হয়।

০০০০

উপ-ৰাষ্ট্ৰপতি চি পি ৰাধাকৃষ্ণণে আজি যুৱক-যুৱতীসকলৰ মাজত ধনাঙ্ক চিন্তা গঢ়ি তুলিবলৈ দেশৰ ইতিবাচক বিষয়বোৰক প্ৰচাৰ কৰাৰ ক্ষেত্ৰত সংবাদ মাধ্যমৰ গুৰুত্বপূৰ্ণ ভূমিকাৰ বিষয়ে আলোকপাত কৰে। নতুন দিল্লীত ২০২৪ বৰ্ষৰ মনোৰমা নিউজমেকাৰ বঁটা প্ৰদান অনুষ্ঠানত অংশগ্ৰহণ কৰি তেওঁ কয় যে সাংবাদিকতাই কৰ্ত্ত্বীনসকলক কৰ্ত্ত্ব দান কৰাৰ দৰে গুৰুত্বপূৰ্ণ কাৰ্য সম্পাদন কৰে। তেওঁ লগতে সজাগতা বৃদ্ধিৰ জৰিয়তে নিচামুক্ত সমাজ গঢ়ি তোলাত সংবাদ মাধ্যমে গুৰুত্বপূৰ্ণ ভূমিকা গ্ৰহণ কৰি আহিছে বুলিও প্ৰকাশ কৰে। এই উপলক্ষে উপ-ৰাষ্ট্ৰপতিগৰাকীয়ে কেন্দ্ৰীয় পৰ্যটন আৰু পেট্ৰ'লিয়াম তথা প্ৰাকৃতিক গেছ ৰাজ্যমন্ত্ৰী সুৰেশ গোপীক মনোৰমা নিউজমেকাৰ বঁটা প্ৰদান কৰে। তেওঁ চলচ্চিত্ৰ আৰু ৰাজনীতি উভয় ক্ষেত্ৰতে নিজৰ সফলতাক বৰ্তাই ৰখাৰ বাবে শ্ৰীগোপীক প্ৰশংসা কৰে।

০০০০

বৈদেশিক পৰিক্ৰমা মন্ত্ৰী ড० এছ জয়শংকৰ আৰু কাটাৰৰ প্ৰধানমন্ত্ৰী তথা দেশখনৰ বিদেশ মন্ত্ৰী মহম্মদ বিন আব্দুল ৰহমান আল থানীয়ে পশ্চিম এছিয়াৰ বিকাশৰ লগতে বিভিন্ন আঞ্চলিক তথা গোলকীয় বিষয় লৈ মত-বিনিময় কৰে। সামাজিক মাধ্যমৰ এটা পোষ্টত ড० জয়শংকৰে কাটাৰৰ প্ৰধানমন্ত্ৰী আৰু দেশখনৰ আমিৰ টামিম বিন হামাদ আল থানীৰ সৈতে ডোহাত অনুষ্ঠিত বৈঠকক লৈ সন্তুষ্টি প্ৰকাশ কৰে। তেওঁ কয় যে এই আলোচনাত দেশ দুখনৰ মাজত শক্তি, বাণিজ্য, বিনিয়োগ আৰু জনসাধাৰণৰ সম্পৰ্ককে ধৰি কৌশলগত অংশীদাৰিত্বৰ মূল দিশসমূহ সামৰি লোৱা হয়। কাটাৰৰ আমিৰৰ সৈতে হোৱা বৈঠকত ড० জয়শংকৰে প্ৰধানমন্ত্ৰী নৰেন্দ্ৰ মোদীৰ হৈ তেওঁক অভিবাদন জনোৱাৰ লগতে দেশ দুখনৰ মাজৰ সম্পৰ্ক শক্তিশালীকৰণৰ বাবে শ্ৰীমোদীৰ প্ৰতিশ্ৰুতিবদ্ধতাক দোহাৰে।

০০০০

গৃহ মন্ত্ৰী অমিত শ্বাহে কাইলৈ হাৰিয়ানাৰ ফৰিদাবাদত উত্তৰ মাণ্ডলিক পৰিষদৰ ৩২ সংখ্যক বৈঠকত অধ্যক্ষতা কৰিব। এই বৈঠকত উত্তৰ মণ্ডলৰ সদস্য-ৰাজ্য তথা কেন্দ্ৰীয় শাসিত অঞ্চলসমূহে বিভিন্ন আঞ্চলিক আৰু ৰাষ্ট্ৰীয় সমস্যা সন্দৰ্ভত আলোচনা কৰিব। হাৰিয়ানা, হিমাচল প্ৰদেশ, পাঞ্জাব, ৰাজস্থান, দিল্লী, জম্মু-কাশ্মীৰ, লাডাখ আৰু চণ্ডীগড়ৰ জ্যেষ্ঠ বিষয়াসকলে এই বৈঠকত অংশগ্ৰহণ কৰিব। উল্লেখযোগ্য যে এই পৰিষদে কেন্দ্ৰ আৰু ৰাজ্যসমূহৰ মাজত সহযোগিতামূলক আলোচনাৰ বাবে এখন গঠনমূলক মঞ্চ প্ৰদান কৰিছে। ১৯৫৬ চনৰ ৰাজ্য পুনৰ্গঠন আইনৰ অধীনত গঠন কৰা মাণ্ডলিক পৰিষদসমূহে কেইবাখনো

ৰাজ্য জড়িত হৈ থকা বিষয়সমূহত কাম কৰাৰ ক্ষেত্ৰত উপদেষ্টা গোটৰ দৰে কাম কৰে। যোৱা ১১ বছৰত বিভিন্ন মাণ্ডলিক পৰিষদৰ সৰ্বমুঠ ৬৩খন বৈঠক অনুষ্ঠিত হৈছে।

০০০০

বাংলাদেশৰ প্ৰাক্তন প্ৰধানমন্ত্ৰী শ্বেইখ হাছিনা আৰু তেওঁৰ দুগৰাকী সহযোগীৰ বিৰুদ্ধে মানৱতা বিৰোধী গোচৰ সংক্ৰান্তত কাইলৈ আন্তঃৰাষ্ট্ৰীয় অপৰাধ ন্যায়াধীকৰণে ৰায়দান কৰিব। ন্যায়াধীশ মহম্মদ গোলাম মটুজা মজুমদাৰ নেতৃত্বাধীন তিনিজনীয়া বিচাৰপীঠে ৰায়দানৰ দিন নিশ্চিত কৰাৰ পৰিপ্ৰেক্ষিতত ঢাকাত নিৰাপত্তা ব্যৱস্থা কটকটীয়া কৰি তোলা হৈছে। বোৰ্ডাৰ গাৰ্ড বাংলাদেশ, ৰেপিড এক্চন বেটেলিয়ন আৰু সেনাৰ অতিৰিক্ত বাহিনী ন্যায়াধীকৰণ এলেকাত নিয়োগ কৰা হৈছে।

০০০০

কৰ্পোৰেট পৰিক্ৰমা ৰাজ্যমন্ত্ৰী হৰ্ষ মালহোত্ৰাই আজি নতুন দিল্লীৰ যমুনা ক্ৰীড়া প্ৰকল্পত নমো ৰাণৰ শুভাৰম্ভ কৰে। সংসদ খেল মহোৎসৱ ২০২৫ৰ অংশৰূপে আয়োজন কৰা এই অনুষ্ঠানত ছহেজাৰৰো অধিক নাগৰিকে অংশগ্ৰহণ কৰে। পথ পৰিবহন আৰু ঘাইপথ মন্ত্ৰালয়ে প্ৰকাশ কৰা মতে পথ সুৰক্ষা, সুস্বাস্থ্য আৰু যুৱক-যুৱতীৰ অংশগ্ৰহণক মূল বিষয়বস্তু হিচাপে লৈ এই দৌৰৰ আয়োজন কৰা হয়। এই উপলক্ষে আয়োজিত অনুষ্ঠানত শ্ৰীমালহোত্ৰাই কয় যে এই পদক্ষেপে সকলো বয়সৰ লোকৰ মাজত শাৰীৰিক কচৰতক উৎসাহিত কৰাৰ লগতে বাট-পথত দায়বদ্ধ আচৰণৰ এটা সংস্কৃতি গঢ়ি তোলাৰ বাবে থকা চৰকাৰৰ প্ৰতিশ্ৰুতিবদ্ধতাক প্ৰতিফলিত কৰে। তেওঁ কয় যে স্কুলীয়া শিক্ষাৰ্থীৰ পৰা জ্যেষ্ঠ নাগৰিকলৈকে সকলো অংশগ্ৰহণকাৰীৰ মাজত পথ সুৰক্ষা আৰু স্বাস্থ্যসন্মত জীৱন যাপনৰ ক্ষেত্ৰত জনসচেতনতা গঢ়ি তোলাৰ বাবে উৎসাহ পৰিলক্ষিত হয়। মন্ত্ৰালয়ে কয় যে এনেধৰণৰ অনুষ্ঠানে জনসাধাৰণক বিশেষকৈ যুৱক-যুৱতীসকলক পথত অধিক সৰ্তকতা আৰু নিয়মানুবৰ্তিতা অৱলম্বন কৰিবলৈ উৎসাহিত কৰে।

০০০০

টকিঅ'ত অনুষ্ঠিত চলিত বৰ্ষৰ ডীফঅলিম্পিকত ভাৰতৰ ধনুষ শ্ৰীকান্তে এয়াৰ ৰাইফলত সোণৰ পদক অৰ্জন কৰি ২৫২ দশমিক ২ পইণ্টেৰে বিশ্ব অভিলেখৰ সৃষ্টি কৰে। আন এগৰাকী ভাৰতীয় মহম্মদ ৱানিয়াই ২৫০ দশমিক ১ পইণ্টেৰে দ্বিতীয় স্থান দখল কৰি প্ৰথম দুয়োটা পদক ভাৰতৰ হৈ দখল কৰে। আনহাতে মহিলাৰ এয়াৰ ৰাইফল শাখাত মোহিত সান্থু আৰু কুনাল ৱাঘমাৰে ক্ৰমে ৰূপৰ আৰু ব্ৰঞ্জৰ পদক দখল কৰি ভাৰতৰ হৈ আন এক কৃতিত্ব অৰ্জন কৰে।

০০০০

কলকাতাৰ ইডেন গাৰ্ডেনছত অনুষ্ঠিত টেষ্ট ক্ৰিকেটৰ প্ৰথমখন খেলত আজি দক্ষিণ আফ্ৰিকাই ভাৰতক ৩০ ৰানত পৰাজিত কৰে। দক্ষিণ আফ্ৰিকাই ৱান্দি দিয়া ১২৪ ৰানৰ বিজয় লক্ষ্যৰে খেলি ভাৰতে আজি দ্বিতীয় ইনিংছত আটাইকেইটা উইকেট হেৰুৱাই মাত্ৰ ৯৩ ৰানহে সংগ্ৰহ কৰে। ভাৰতৰ অধিনায়ক শুভমন গীলে কালিৰ খেলত দিগ্ৰিত আঘাত পোৱাৰ বাবে তেওঁ দ্বিতীয় ইনিংছত বেট ধৰিব নোৱাৰিলে। ইয়াৰ পূৰ্বে দক্ষিণ আফ্ৰিকাই কালি ৭ উইকেটৰ বিনিময়ত সংগ্ৰহ কৰা ৯৩ ৰানৰ পৰা আজিৰ খেল আৰম্ভ কৰি আটাইকেইটা উইকেট হেৰুৱাই ১৫৩ ৰান সংগ্ৰহ কৰে। দক্ষিণ আফ্ৰিকাৰ হৈ টেন্না বাবুমাই ৫৫ ৰানৰ বৰঙণি আগবঢ়াই অপৰাজিত হৈ ৰয়। দক্ষিণ আফ্ৰিকাৰ ছাইমন হাৰ্মাৰক প্লেয়াৰ অব দ্য মেচ প্ৰদান কৰা হয়। দুখনীয়া টেষ্ট ক্ৰিকেট শৃংখলাৰ প্ৰথমখন খেলত ইডেন গাৰ্ডেনৰ পীটচখন উভয় দলৰ বেটছমেনসকলৰ বাবে প্ৰত্যাহ্বানপূৰ্ণ বুলি পৰিগণিত হয়।

০০০০

গ্ৰেটাৰ নয়ডাৰ শ্বহিদ বিজয় সিং পাঠিক স্পোৰ্টছ কমপ্লেক্সত অনুষ্ঠিত ৱৰ্ল্ড বক্সিং কাপ ফাইনেল প্ৰতিযোগিতাৰ প্ৰথম দিনা ভাৰতে সুন্দৰ আৰম্ভণি কৰিছে। ভাৰতৰ চাৰিওগৰাকী বক্সাৰে কোৱাৰ্টাৰ ফাইনেলত জয়লাভ কৰি ছেমি ফাইনেললৈ অগ্ৰগতি লাভ কৰিছে। মহিলাৰ ৪৯ কিলোগ্ৰাম আৰু ৫৮ কিলোগ্ৰাম শাখাত মিনাক্ষী আৰু প্ৰীতিয়ে কাজাখস্তানৰ ব'লাট একবটা আৰু উজবেকিস্তানৰ উক্তাম'ভা নিগিনাক পৰাজিত কৰে। পুৰুষৰ ৮০ কিলোগ্ৰাম আৰু ৯০ কিলোগ্ৰামৰ উৰ্ধৰ শাখাত অংকুশ আৰু নৰেন্দৰে জাপানৰ ৱাকায়াগ' আৰু ইউক্ৰেইনৰ মামাছ'লিয়েৰ খালিমজ'নক পৰাজিত কৰি ছেমি ফাইনেলত প্ৰবেশ কৰিছে।

০০০০

সমাপ্ত